

በረኞችም እንደዚህ ተመደቡ፤ ከቆሬያውያን ከአሳፍ ልጆች የቆሬ ልጅ ሜሱላም።

2 ፤ ሜሱላም ልጆች ነበሩት፤ በኩሩ ዘካርያስ፤ ሁለተኛው ይዲኤል፤ ሦስተኛው የዛባት፤

3 ፤ አራተኛው የትኒኤል፤ አምስተኛው ኤላም፤ ስድስተኛው ይሆሐናን፤ ሰባተኛው ኤሊሆዔናይ።

4 ፤ እግዚአብሔርም ባርኮታልና ያቤድኤዶም ልጆች ነበሩት፤ በኩሩ ሸማያ፤ ሁለተኛው የዛባት፤ ሦስተኛው ኢዮአስ፤ አራተኛው ሣካር፤ አምስተኛው ናትናኤል፤

5 ፤ ስድስተኛው ዓሚኤል፤ ሰባተኛው ይሳኮር፤ ስምንተኛው ፒላቲ።

6 ፤ ለልጁም ለሸማያ ደግሞ ልጆች ተወለዱለት፤ ጽኑዓንም ኃያላን ነበሩና በአባታቸው ቤት ሠለጠኑ።

7 ፤ ለሸማያ ልጆች ዶትኒ፤ ራፋኤል፤ ያቤድ፤ ወንድሞቹም ኃያላን የነበሩ ኤልዛባድ፤ ኤልሁ፤ ሰማከያ።

8 ፤ እነዚህ ሁሉ የያቤድኤዶም ልጆች ነበሩ፤ እነርሱም ልጆቻቸውም ወንድሞቻቸውም ለማገልገል ኃያላን የነበሩ የያቤድኤዶም ልጆች ስድሳ ሁለት ነበሩ።

9 ፤ ለሜሱላም ኃያላን የነበሩ አሥራ ስምንት ልጆችና ወንድሞች ነበሩት።

10 ፤ ከሜራሪም ልጆች ለነበረው ለሐሳ ልጆች ነበሩት፤ አለቃውም ሽምሪ ነበረ፤ በኩር አልነበረም፤ አባቱ ግን አለቃ አደረገው፤

11 ፤ ሁለተኛውም ኬልቅያስ፤ ሦስተኛው ጥበልያ፤ አራተኛው ዘካርያስ ነበረ፤ የሐሳ ልጆችና ወንድሞች ሁሉ አሥራ ሦስት ነበሩ።

12 ፤ እንደ ወንድሞቻቸው ሆነው በእግዚአብሔር ቤት ያገለግሉ ዘንድ የበረኞች የአለቆች ሰሞነኞች እነዚህ ነበሩ።

13 ፤ በበሩም ሁሉ ያገለግሉ ዘንድ በየአባቶቻቸው ቤቶች ታናሹና ታላቁ ተካክለው ዕጣ ተጣጣሉ።

14 ፤ በምሥራቅም በኩል ዕጣ ለሰሌምያ ወደቀ። ለልጁም ብልህ መካር ለሆነው ለዘካርያስ ዕጣ ጣሉ፤ ዕጣውም በሰሜን በኩል ወጣ።

15 ፤ ለያቤድኤዶም በደቡብ በኩል፤ ለልጆቹም ለዕቃ ቤቱ ዕጣ ወጣ።

16 ፤ ለሰፊንና ለሐሳ በምዕራብ በኩል፤ በዐቀቦቱም መንገድ ባለው በሸሌኬት በር በኩል ጥበቃ ከጥበቃ ላይ ዕጣ ወጣ።

17 ፤ በምሥራቅ በኩል ስድስት ሌዋውያን ነበሩ፤ በሰሜን በኩል ለየዕለቱ አራት፤ በደቡብ በኩል ለየዕለቱ አራት፤ ለዕቃ ቤቱም ሁለት ሁለት ነበሩ።

18 ፤ በምዕራብ በኩል በፈርባር መንገድ ላይ አራት፤ በፈርባርም አጠገብ ሁለት ነበሩ።

19 ፤ ከቆሬና ከሜራሪ ልጆች የነበሩ የበረኞች ሰሞን ይህ ነበረ።

20 ፤ ከሌዋውያን አኪያ በእግዚአብሔር ቤት በሚሆኑ ቤተ መዛግብትና በንዋየ ቅድሳቱ ቤተ መዛግብት ላይ ተሾሞ ነበር።

21 ፤ የለአዳን ልጆች፤ ለለአዳን የሆኑ የጌድሶናውያን ልጆች፤ ለጌድሶናዊ ለለአዳን የሆኑ የአባቶች ቤቶች አለቆች ይሒኤሊ፤

22 ፤ የይሒኤሊ ልጆች፤ በእግዚአብሔር ቤት በሚሆኑ ቤተ መዛግብት ላይ የነበሩ ዜቶም፤ ወንድሙም ኢዩኤል።

23 ፤ ከእንበረማውያን፤ ከይስዓራውያን፤ ከኬብሮናውያን፤ ከዑዝኤላውያን፤

24 ፤ የሙሴ ልጅ የጌርሳም ልጅ ሱባኤል በቤተ መዛግብት ላይ ተሾሞ ነበር።

25 ፤ ወንድሞቹም፤ ከአልዓዛር ልጁ ረዓብያ፤ ልጁም የሻያ፤ ልጁም ኢዮራም፤ ልጁም ዝክሪ፤ ልጁም ሰሎሚት መጡ።

26 ፤ ይህ ሰሎሚትና ወንድሞቹ ንጉሡ ዳዊትና የአባቶች ቤቶች አለቆች፤ ሻለቆችና የመቶ አለቆች የሠራዊቱም አለቆች፤ በቀደሱት በንዋየ ቅድሳቱ ቤተ መዛግብት ሁሉ ላይ ተሾመው ነበር።

27 ፤ በሰልፍም ከተገኘው ምርኮ የእግዚአብሔርን ቤት ለማበጀት ቀደሱ።

28 ፤ ባለ ራእዩም ሳሙኤል፤ የቂስም ልጅ ሳኤል፤ የኔርም ልጅ አበኔር፤ የጽሩያም ልጅ ኢዮአብ የቀደሱት ንዋየ ቅድሳት ሁሉ ከሰሎሚትና ከወንድሞቹ እጅ በታች ነበረ።

29 ፤ ከይስዓራውያን ከናንያና ልጆቹ ሹማምትና ፈራጆች ይሆኑ ዘንድ በውጭው ሥራ በእስራኤል ላይ ተሾመው ነበር።

30 ፤ ከኬብሮናውያን ሐሽብያና ወንድሞቹ፤ ጽኑዓን የነበሩት ሺህ ሰባት መቶ ሰዎች፤ ለእግዚአብሔር ሥራ ሁሉ ለንጉሡም አገልግሎት በዮርዳኖስ ማዶ በምዕራብ በኩል ባለው በእስራኤል ላይ ተሾመው ነበር።

31 ፤ ከኬብሮናውያንም እንደ አባቶች ቤቶች ትውልዶች የኬብሮናውያን አለቃ ይርያ ነበረ። ዳዊት በነገሠ

በአርባኛው ዓመት ይፈልጉላቸው ነበር፤ በእነርሱም መካከል በገለጻድ ኢያዜር ጽኑዓን ኃያላን ሰዎች ተገኙ፤
32 ፤ ወንድሞቹም ጽኑዓን የነበሩት የአባቶች ቤቶች አለቆች ሁለት ሺህ ሰባት መቶ ነበሩ። ንጉሡም ዳዊት
ለእግዚአብሔር ጉዳይ ሁሉና ለንጉሡ ጉዳይ በሮቤላውያንና በጋዳውያን በምናሴም ነገድ እኩሌታ ላይ ሹሞች
አደረጋቸው።